

हिंदी साहित्य का इतिहास

आचार्य रामचन्द्र शुक्ल



हिन्दी साहित्य

उद्भव और विकास

हजारीप्रसाद द्विवेदी

हिन्दी साहित्य का इतिहास



संपादक
डॉ. नगेन्द्र - डॉ. हरदयाल



हिंदी साहित्य
और
संवेदना का विकास

रामस्वरूप चतुर्वेदी

रीतिकाल: सामान्य परिचय

हिन्दी साहित्य के इतिहास में संवत् 1700-1900 तक के साहित्य को उत्तर मध्यकाल या रीतिकाल कहा गया है । लगभग दो सौ वर्षों का यह काल हिन्दी जगत के लिए आज भी बहुत महत्वपूर्ण हैं । हिन्दी साहित्य की अविरल धारा सतत् प्रवहमान है ।

हिंदी साहित्य का उत्तर मध्य काल

(1700-1900 वि.)

शीतिकाल का नामकरण



नामकरण

रीतिकाल के विभिन्न नाम विद्वानों द्वारा दिये गये हैं, जो इस प्रकार हैं-

- मिश्रबन्धु - अलंकृत काल
- आचार्य रामचन्द्र शुक्ल - रीति काल (उत्तर मध्य काल)
- पं० विश्वनाथ प्रसाद मिश्र - शृंगार काल
- रामचन्द्र शुक्ल 'रसाल' - कला काल

मिश्रबन्धु-अलंकृत काल

- मिश्रबन्धुओं का यह तर्क था कि इस युग में कविता को अलंकृत करने की परिपाटी अधिक थी, किन्तु इस युग की कविता केवल अलंकृत ही नहीं है, उसमें काव्य के सभी अंगों का निरूपण शास्त्रीय पद्धति पर हुआ है। इस काल के कवियों का ध्यान रस पर भी उतना ही रहा है जितना अलंकार पर। 'अलंकृत' शब्द इस युग की कविता का विशेषण हो सकता है लक्षण ग्रन्थों का नहीं, जो काफी प्रचुर मात्रा में इस काल में मिलते हैं, अतः यह नाम पूरी तरह सार्थक प्रतीत नहीं होता है।

आचार्य रामचन्द्र शुक्ल-रीति काल (उत्तर मध्य काल)

- रीति काल नामकरण के पीछे रचना की पद्धति का आधार ग्रहण किया गया है। आचार्य रामचन्द्र शुक्ल ने प्रवृत्ति के अनुसार इस काल को शृंगार काल कहे जाने में कोई आपत्ति प्रकट नहीं की है। इस काल में शृंगार के साथ साथ लक्षण-लक्ष्य ग्रंथों की परंपरा और नीति तथा वीरता की रचनाओं की प्रवृत्ति भी मिलती है। हाँ यह सत्य है कि प्रमुखता यहाँ शृंगार की है।

पं० विश्वनाथ प्रसाद मिश्र-

शृंगार काल

- भारतीय काव्यशास्त्र के क्षेत्र में रस को काव्य की आत्मा माना गया है। शृंगार को रसों का राजा कहा गया है। ये शृंगार रीतिकाल में केवल रस नहीं है, बल्कि एक मानसिकता है। इस काल के साहित्य का पोषक सामंती वातावरण है, जिसकी अभिरुचि और जिज्ञासा के अनुसार काव्य रचनाओं का निर्माण हुआ है। शृंगार इस युग की प्रमुख प्रवृत्ति है। यह इस युग की कविता का प्राण है। इसलिए पं० विश्वनाथ प्रसाद मिश्र ने इसका नामकरण शृंगार काल किया है, लेकिन इससे इस काल की अन्य प्रवृत्तियां यथा नीति, वीरता, भक्ति, मनोरंजन आदि तिरोहित हो जाते हैं।

रामचन्द्र शुक्ल 'रसाल'-कला काल

- कला काल नामकरण भी पूरी तरह से सार्थक नहीं प्रतीत होता क्योंकि ये केवल कविता के शिल्प से संबंधित है। कविता के विषय और जीवन से उसके अंतर्संबंधों की स्पष्टता का पता इस नाम से नहीं चल सकता है, अतः यह नाम भी उपयुक्त नहीं है।
- इस काल के रीतिकाल कहने के पीछे प्रमुख तर्क यह है कि रीति निरूपण की प्रवृत्ति इस काल के सभी कवियों में है। रीति का अर्थ है-पद्धति, नियम। यदि घनानंद ठाकुर, बोधा, आलम जैसे उत्कृष्ट कवियों को 'रीतिमुक्त' नाम दे दिया जाय तो शेष कवियों के इस काल को रीति काल कहना अधिक उपयुक्त है।

रीति काल की प्रवृत्तियाँ


- रीति काव्य में रसिकता और शास्त्रीयता का योग है। रसिकता का आधार विवेच्य काल की जन रूचि है और शास्त्रीयता का आधार कवियों के पांडित्यप्रदर्शन और विद्वताजन्य प्रदर्शन की अभिरूचि है।
- रीतिकाल का कवि-कर्म बहुत ईमानदार है। कवि का वर्ण्य-विषय भले ही शृंगार हो, लेकिन कला और शिल्प के मामले में रीतिकालीन कवि कोई प्रतिद्वंद्विता नहीं जानता है।

रीति काल की प्रवृत्तियाँ इस प्रकार हैं-

- रीति निरूपण
- श्रृंगारिकता
- वीर काव्य
- भक्ति
- नीति
- अलंकार प्रियता
- भाषा
- कला की प्रधानता
- चमत्कार-प्रदर्शन
- कवित्त, सवैया तथा सतसई शैली का प्रयोग

रीति निरूपण

रीति निरूपण में कई अन्तः प्रवृत्तियाँ भी सम्मिलित हैं-



निरूपण के अन्तर्गत तीन प्रकार की

अन्तः प्रवृत्तियाँ सम्मिलित हैं -

- **ग्रन्थकार की दृष्टि** से - इनमें प्रथम दृष्टि रीति-कर्म है। इसके अन्तर्गत वे ग्रन्थ आते हैं, जिनमें काव्य के अंगों का सामान्य परिचय देना ही रचनाकारों का उद्देश्य है। ऐसे ग्रन्थों में काव्य लक्षण के साथ उदाहरण अन्य लोगों के काव्य से दिया गया है। इनका उद्देश्य कवित्व प्रदर्शन नहीं था। जसवन्त सिंह का 'भाषाभूषण', याकूब खाँ का 'रसभूषण', रसिक सुमति का 'अलंकार चन्द्रोदय', दलपतिराय वंशीधर का 'अलंकार रत्नाकर', गोविन्द का 'कर्णाभरण', दूलह का 'कविकुलकण्ठाभरण', रसरूप का 'तुलसीभूषण' आदि ऐसे ही ग्रन्थ हैं।
- **द्वितीय दृष्टि** में रीतिकर्म एवं कविकर्म का समान महत्व रहा है। इसके अन्तर्गत वे ग्रन्थ आते हैं जिनमें काव्यांगों के लक्षण और उदाहरण दोनों की रचना रचनाकारों द्वारा की गयी है। उदाहरणों में रचनाकारों की कवित्व प्रतिभा और रस-निष्पत्ति प्रमुख है। चिन्तामणि, मतिराम, भूषण, देव, दास, कुलपति, श्रीपति, पदमाकर, ग्वाल आदि के ग्रन्थ इसी कोटि में आते हैं।
- **तृतीय दृष्टि** में रचनाकारों ने किसी लक्षण के फेर में न पड़कर स्वतन्त्र रूप से रचनाएँ की हैं। उन्होंने छन्दों की रचना काव्यशास्त्र के नियमों के अनुसार ही की है, किन्तु पूर्व की परिपाटी से अलग हटकर। उन्होंने न तो संस्कृत के किसी ग्रन्थ का आधार लिया है और न ही आचार्य बनने की होड़ में अपने आप को शामिल किया है। बिहारी, मतिराम, भूपति, चन्दन आदि ऐसे ही रचनाकार हैं।

काव्यांग विवेचन की दृष्टि

- प्रथम प्रवृत्ति है - सर्वांग विवेचन की। इस प्रकार के ग्रन्थों में सामान्य रूप से काव्य के सभी अंगों-काव्य लक्षण, काव्य हेतु, काव्य प्रयोजन, काव्य भेद, शब्द शक्ति, काव्य की आत्मा, काव्य गुण, काव्य दोष, काव्य रीति, अलंकार तथा छन्द का निरूपण किया गया है। देव का 'शब्द रसायन', चिन्तामणि का 'कविवुलकल्पतरु', कुलपति का 'रस रहस्य', दास का काव्य-निर्णय, सोमनाथ का रसपीयूष निधि, जनराज का 'कविता-रस विनोद' आदि इस प्रकार के ग्रन्थ हैं ।
- दूसरी प्रवृत्ति है - विशिष्टांग विवेचन की-इसके अन्तर्गत रचनाकारों ने काव्य के किसी एक विशिष्ट अंग का विवेचन किया है। ये विशिष्ट विषय हैं-रस, अलंकार और छन्द। इन ग्रन्थों में निम्न विषयों का अलग अलग विवेचन किया गया है, साथ ही मिला जुला कर भी विवेचन किया गया है।

रस निरूपण की कोटि के ग्रन्थ

रचना

- रसविलास
- सुधानिधि
- रस रत्नाकर
- रसार्णव
- रसप्रबोध
- रसिक विलास
- रसचन्द्रिका
- नवरसतरंग
- जगद्विनोद
- रंगतरंग
- रसरंग
- रसिक विनोद
- रसराज
- रसविलास
- भवानी विलास
- कुशल विलास
- शृंगाररसमाधुरी
- रसदृष्टि
- शृंगार निर्णय

रचनाकार

- चिन्तामणि
- तोष
- सुखदेव मिश्र
- सुखदेव मिश्र
- रसलीन
- समनेस
- उजियारे
- बेनी प्रवीन
- पद्माकर
- नवीन
- ग्वाल
- चन्द्रशेखर वाजपेयी
- मतिराम
- देव
- देव
- देव
- कृष्णभट्टदेव ऋषि
- शिवनाथ
- दास

अलंकार निरूपण कोटि के ग्रन्थ

रचना

- ललितललाम
- अलंकारपंचाशिका
- शिवराज भूषण
- रामालंकार
- रामचन्द्रभूषण
- रामचन्द्राभरण
- अलंकारचन्द्रोदय
- अलंकाररत्नाकार
- रसिकमोहन
- कर्णाभरण
- कविकुलकण्ठाभरण
- रघुनाथ अलंकार
- तुलसीभूषण
- पद्माभरण
- अलंकारभ्रमभ्रंजन ग्वाल

रचनाकार

- मतिराम
- मतिराम
- भूषण
- गोप
- गोप
- गोप
- रसिक सुमति
- दलपतिराय
- रघुनाथ
- गोविन्द
- दूलह
- सेवादास
- रसरूप
- पद्माकर

छन्द निरूपण कोटि के ग्रन्थ

- वृत्तकौमुदी मतिराम
- छन्दोहृदयप्रकाश भूषण
- वृत्तविचार सुखदेव मिश्रा
- श्रीनाथपिंगल छन्दविलास माखन
- छन्दोर्णवपिंगल दास
- वृत्तविचार दशरथ
- पिंगलप्रकाश नन्दकिशोर

रीति निरूपण की सभी प्रवृत्तियों पर दृष्टि डालने के बाद तीन बातें स्पष्ट होती हैं।

- इस युग के सभी रचनाकारों ने अपनी रचनाओं का निर्माण सामान्य पाठकों को भारतीय काव्यशास्त्र का ज्ञान प्राप्त कराने के लिए किया है।
- इस युग के अधिकांश रचनाकार आचार्य और कवि शिक्षक हैं। संस्कृत के उदाहरणों का ब्रजभाषा में अनुवाद हुआ है। इस क्रम में उनका ध्यान कवि-कर्म पर अधिक रहा है।
- इस युग के रीति ग्रन्थकारों में मूल रूप से रस को 'काव्य की आत्मा' मानने की प्रवृत्ति पर जोर है। सभी काव्यांगों का निरूपण करते हुए भी वे लोग मूलतः रसवादी थे।

शृंगारिकता

- शृंगार रीति काल की कविता का प्राण है। शृंगार के दो पक्ष होते हैं—संयोग और वियोग। इस काल का शृंगार वर्णन नायक नायिका के प्रेम और आत्मा तक नहीं पहुँच सका है। शृंगार के आलंबन हैं—नायक नायिका। युग की मनोवृत्ति के अनुकूल शृंगार और प्रेम का बाहरी रूप ही इस युग में स्वर पा सका। आन्तरिक रूप की ओर किसी की दृष्टि नहीं जा सकी। इस युग में शृंगार वर्णन में रचनाकार इतने निमग्न थे कि उन्होंने किसी प्रकार का संकोच नहीं किया है। रीतिकालीन जीवन का नायक निर्दब्ध होकर भोग करने में ही अपने जीवन की सार्थकता समझता है। नारी के प्रति इस युग में सामन्तीय दृष्टि रही है। वह केवल भोग्या और विलासिता का साधन है। आश्रयदाताओं की विलासिता, कामुकता एवं वासनाजन्य भावों की तृप्ति हेतु घोर शृंगारिक कविता की रचना रीति काल में हुई है। इस युग की सौन्दर्य-भावना नारी के बाहरी रूप से नहीं हट सकी, ऐसे में वो उसके आत्मिक गुणों तक कैसे पहुँचती ?
- इस काल के कवियों में शृंगार के साथ ग्राहस्थिक प्रेम की व्यापक स्वीकृति देखने को मिलती है। निम्न उदाहरण से यह बात स्पष्ट है—
“छोड़ि आपनो मौन तुम, मौन कौन के जात”
“ते धनि जे ब्रजराज लखें गृहकाज करें अरु लाज संभारे” (मतिराम)
- रीतिकाल के शृंगार के विषय में डॉ० भागीरथ मिश्र का दृष्टिकोण इस प्रकार है— “उनका दृष्टिकोण मुख्यतः भोगपरक था, इसलिए प्रेम के उच्चतर सोपानों की ओर वे नहीं जा सके।”

वीर काव्य

- इस काल में भूषण नामक कवि थे, जिन्होंने वीररस प्रधान काव्यों की रचना की थी। उनकी तीन रचनाएँ हैं— जो इस श्रेणी की श्रेष्ठ रचनाएँ हैं—‘शिवराज भूषण’, ‘शिवाबावनी’, ‘छत्रसालदशक’।

“भूषण भनत तेरी हिम्मत कहाँ लौं कहौं
किस्मत यहाँ लागि है जाकी भट जोट में।”

भक्ति

- रीति काल में भक्ति की प्रवृत्ति का प्रणयन मंगलाचरण, समाप्ति के समय आर्शीवचन, अलंकारों के उदाहरण देने में मिलता है। सामान्य रूप से इस युग के रचनाकार गणेश, शिव, शक्ति, राम तथा कृष्ण-राधा आदि के प्रति अपनी श्रद्धा निवेदित करते हुए दिखई पड़ते हैं। भक्ति इन कवियों के लिए एक शरण भूमि की तरह थी, जहाँ आकर वे अपने आकुल मन को विश्राम देते थे। बिहारीलाल का एक दोहा उदाहरणीय है-

“मेरी भव बाधा हरो, राधा नागरि सोय
जा तन की झांई परै, स्याम हरित दुति होय।”

नीति

- बिहारी, घाघ, बैताल, वृन्द एवं गिरधरदास के नीति संबंधी दोहे इस काल में महत्वपूर्ण हैं। परंपरागत यह प्रवृत्ति संस्कृत से होती हुई हिन्दी की रीतिकालीन काव्य-धारा में जीवंत रूप से विद्यमान है। वृन्द का एक उदाहरण महत्वपूर्ण है-

“फीकी पै नीके लगै, कहिए समय बिचारि।

सबकौ मन हरषित करै, ज्यों विवाह में गारि॥

भले बुरे सब एक सम , जो लौं बोलत नाहिं ।

जान परत हैं काग पिक, ऋतु वसन्त के माहिं॥ ”

अलंकार

- रीतिकालीन कवि अलंकार दीवा थे। अलंकार का अर्थ है- आभूषण। जिस प्रकार स्त्री बिना आभूषणों के शोभायमान नहीं हो सकती उसी प्रकार कविता रूपी स्त्री को भी बिना अलंकारों के नहीं सजाया जा सकता। इसलिए इस काल के कवियों ने घोषणा की थी-

“जदपि सुजाति सुलच्छनी सुवरन सरस सुवृत्त ।
भूषण बिनु न बिराजई कविता बनिता मित्त ॥”

- पांडित्य प्रदर्शन तथा चमत्कार प्रदर्शन के लिए अलंकारों का सुन्दर प्रयोग हुआ है। इस दृष्टि से बिहारी इस काल के श्रेष्ठतम कवियों में से एक हैं-

“सोहत ओढ़ें पीत पट स्याम सलोने गात ।
मनो नीलमणि सैल पर आतप पर्यो प्रभात ॥”

कला एवं चमत्कार-प्रदर्शन

- रीति-काल का साहित्य दरबारों के आश्रय में फलने-फूलने वाला साहित्य है । राजा, सामन्त तथा बड़े पदों पर आसीन व्यक्तियों का मनोरंजन करना रचनाकारों का उद्देश्य होता था। एक से बढ़ कर एक दोहो की रचना इस काल में संभव हुई। प्रतियोगिता के इस वातावरण में काव्य-कला अपने चरमोत्कर्ष पर पहुँच गई थी। वास्तव में हिन्दी-साहित्य के इतिहास में सबसे पहले रीति काल के कवियों ने ही काव्य को शुद्ध कला के रूप में ग्रहण किया। इस प्रतियोगिता ने काव्य में चमत्कार पैदा किया। बिहारी के काव्य में रंगों का संयोजन, अलंकारों की योजना अभूतपूर्व चमत्कार पैदा करने में समर्थ था। एक उदाहरण प्रस्तुत है-

दृग अरुञ्जत, दूटत कुटुम, जुरत चतुर चित प्रीति ।
परति गाँठ दुरजन हिए, दर्ई नई यह रीति ॥

तंत्रीनाद कबित्त रस , सरस राग रति रंग ।
अनबूड़े बूड़े, तिरे जे बूड़े सब अंग ॥

भाषा एवं छन्द विधान

- रीतिकाल में काव्य की भाषा ब्रजभाषा बनी रही। इस विषय में आचार्य शुक्ल का विचार है- “भाषा जिस समय सैकड़ों कवियों द्वारा परिमार्जित होकर प्रौढ़ता को पहुँची उसी समय व्याकरण द्वारा उसकी व्यवस्था होनी चाहिए थी।” तात्पर्य यह कि इस काल में ब्रजभाषा परिमार्जित और प्रौढ़ हो चुकी थी। वह कवियों की वशवर्तिनी थी।

इस काल के कवियों के प्रिय छंद कवित्त और सवैया थे। दोहों में भी कविता रचना होती थी। बिहारीलाल अपने दोहों के लिए ही लोकप्रिय हैं। बिहारी के दोहों के लिए ‘गागर में सागर’ की उक्ति प्रसिद्ध है।

अतः समग्र रूप से कहा जा सकता है कि आलोच्य युग में अभिव्यंजना-कला की दृष्टि से उत्कृष्ट प्रतिभा वाले कवि अधिकाधिक संख्या में उत्पन्न हुए। रीतिकाल में कविता का कलापक्ष सुन्दर और चमत्कारी बना, जिसने काव्य को सचमुच एक उत्कृष्ट कला की श्रेणी में लाकर खड़ा किया।

हिंदी साहित्य का इतिहास

रीतिकाल


रीतिबद्ध

रीतिसिद्ध

रीतिमुक्त

रीतिकाल का वर्गीकरण

- विद्वानों ने रीतिकाल को तीन भागों में विभाजित किया है जो इस प्रकार से है-



रीतिबद्ध

- रीतिबद्ध शब्द के विषय में विद्वानों के बीच मतभेद हैं। आचार्य विश्वनाथ प्रसाद मिश्र के अनुसार जो रचना लक्षणों और उदाहरणों से युक्त होती है उसे रीतिबद्ध रचना कहेंगे। डॉ० नगेन्द्र इस प्रकार की रचनाओं को रीतिबद्ध कहने के पक्ष में नहीं हैं। उनके मत से वे कवि जो रीतिकार आचार्य कवि हैं, जिन्होंने काव्यशास्त्र की शिक्षा देने के लिए रीति ग्रन्थों का निर्माण किया। उनके मत में रीतिबद्ध कवि वे हैं जिन्होंने रीतिग्रन्थों की रचना न करके लक्षणों के अनुसार काव्य-रचना की है। काव्य के सभी अंग उनके ध्यान में रहे, परन्तु उनका प्रत्यक्ष निरूपण न करके केवल उत्कृष्ट काव्य रचना की है। इस स्थिति में वे मूलतः कवि हैं, आचार्य नहीं। इसलिए ऐसे कवियों को रीतिबद्ध मानना चाहिए। आचार्य विश्वनाथ प्रसाद मिश्र ऐसे कवियों को 'रीतिसिद्ध कवि' कहते हैं। डॉ० नगेन्द्र के अनुसार जिन्हें रीतिबद्ध कवि कहा गया है— उनमें बिहारी, बेनी, कृष्ण कवि, रसनिधि, नृपशम्भु, नेवाज, हठी जी, रामसहायदास, पजनेस, द्विजदेव, सेनापति, वृन्द तथा विक्रम आदि रचनाकार आते हैं।

रीतिमुक्त काव्यधारा

- रीतिकाल में यह एक प्रमुख काव्यधारा रही है। रीति मुक्त का अर्थ है रीति-परम्परा से मुक्त। अर्थात् विवेच्य काल के साहित्यिक बन्धनों और रूढ़ियों से मुक्त काव्य-धारा। इस धारा का नामकरण 'रीतिमुक्त' निर्विवाद रूप से सभी को स्वीकार है। इसे कुछ विद्वानों ने स्वच्छन्द काव्यधारा भी कहा है।
- स्वच्छन्द काव्यधारा में पश्चिमी साहित्य में एक बड़ी काव्य-धारा के लिए रूढ़ शब्द है। सर्वप्रथम यहाँ इस सन्दर्भ में आचार्य रामचन्द्र शुक्ल का विचार प्रासंगिक है। उन्होंने आधुनिक काल की एक अन्य काव्यधारा को भी 'स्वच्छन्द काव्यधारा' कहा है, जिसमें श्रीधर पाठक, माखनलाल चतुर्वेदी, सियारामशरण गुप्त, बालकृष्ण शर्मा 'नवीन', हरिवंश राय 'बच्चन' आदि को गिनाया है। ये सब अपने समय के तत्कालीन साहित्यिक परम्पराओं को त्यागकर भावना के मुक्त क्षेत्र में विचरण करने वाले कवि थे। स्पष्ट है कि हिन्दी काव्य में 'स्वच्छन्दतावाद' शब्द परम्पराओं और रूढ़ियों के त्याग के अर्थ में अधिक प्रयुक्त हुआ है पाश्चात्य साहित्य की काव्यधारा के प्रभाव के अर्थ में नहीं। डॉ० हजारी प्रसाद द्विवेदी ने इस सन्दर्भ में कल्पना और भावावेग पर बल देते हुए लिखा है- भ रोमांटिक साहित्य की उत्सभूमि वह मानसिक गठन है जिसमें कल्पना के अविरल प्रवाह और निविड आवेग- ये दो निरन्तर घनीभूत मानसिक वृत्तियाँ ही इस व्यक्तित्वप्रधान साहित्यिक रूप की प्रधान जननी हैं।”
- स्वच्छन्द कवि की महत्ता इस बात में है कि वो काव्य-निर्माण में जादू जैसा भाव उत्पन्न करे। स्वच्छन्दतावाद का सम्बन्ध न तो काल से है और न देश से। किसी भी प्रकार की रूढ़ियों और नियमों से अलग हटकर कुछ रचनाकार कान्ति करते हैं तो ऐसे ही रचनाकारों की धारा का नाम स्वच्छन्दतावाद हो जाता है। साहित्य-जगत में यह सतत चलने वाली प्रक्रिया है।

स्वच्छन्दतावाद की कुछ विशेषताएँ इस प्रकार हैं-

- यह आन्तरिक अनुभूतियों का काव्य है।
- यह व्यक्तिगत और आत्म प्रधान होता है। इसमें कवि बाह्य जगत से अधिक अपने आप अर्थात् 'स्व' को महत्व देता है।
- सभी प्रकार की रूढ़ियों से मुक्ति
- नवीन, अद्भुत सांकेतिक व्यंजना की बहुलता
- इसमें कल्पना और असाधारण तत्वों का समावेश अधिक रहता है।
- इस तरह के काव्य में कवि का जोर हृदय और भावपक्ष पर अधिक होता है। चमत्कार, उक्तिवैचित्र्य आदि पर ध्यान अपेक्षाकृत कम होता है।

रीतिकाल की रीतिमुक्त काव्य धारा में घनानन्द, आलम, ठाकुर, बोधा और द्विजदेव का योगदान मुख्य रूप से उल्लेखनीय है।

रीतिकाल के आगमन के कारण

- इसके पीछे संस्कृत में इसकी विशाल परम्परा है।
- समकालीन रचना प्रक्रिया की निरंतरता एवं प्रेरणा
- भाषा कवियों को राज्याश्रय मिलना।

सर्वप्रथम अकबर ने भाषा कवियों को अपने दरबार में आश्रय दिया। इससे पहले दरबार में संस्कृत का महत्व था। भाषा कवियों को प्रश्रय देने के बाद हिन्दी का महत्व बढ़ने लगा। संस्कृत के कवियों के सामने भाषा कवियों को कोई सम्मान न था। यह एक बड़ा संघर्ष था जो निरन्तर जारी रहा तथा तत्पश्चात भारत की रियासतों- ओरछा, जयपुर, बूँदी, राजपूताना आदि दरबारों में भाषा कवियों को प्रतिष्ठा मिली और रीति साहित्य की रचना हुई।

- साहित्य में एक अलग मार्ग जो वीरता और भक्ति से अलग हो को खोजा जा रहा था। इस मार्ग को खोजने में संस्कृत साहित्य का पृष्ठाधार कार्य कर रहा था। केशवदास ने इस मार्ग को सभी कवियों के लिए खोल दिया।
- रीति काल का साहित्य दरबारों में पलने और फलने फूलने वाला साहित्य है। राजाओं की रुचि के अनुसार काव्य लिखना कवियों की मजबूरी थी। साथ ही पैसे भी अर्जन किये जा सकते थे और प्रतिभा का भी सम्मान होता था।
- लगभग दो से ढाई सौ वर्षों तक रीति काव्य का विशेष आकर्षण बना रहा। न केवल राजदरबारों में वरन जन सामान्य के अन्तर्गत भी रीतिकाव्य ने सौन्दर्य चेतना और कलात्मक दृष्टिकोण का विकास करने में सहायता पहुँचायी।

धन्यवाद

डॉ० नेहा सिन्हा